

9. *Kaore e hari ki te he te aroha.* (ra. 6). Whakaporangi ai etahi tangata kia katangia atu ai e etahi. E ingoa nui ana etahi tangata kino i runga i to ratou kino. Kinongia nga mahi kino, nga korero kino, nga tikanga kino katoa. Kaua e hari mehemea ki te taka tetahi atu ki te he, engari kia pouri, kia inoi.

He mea whakapēhapa na te Maori to ratou aroha, tirohia ta te Karaipiture aroha i whakaatu ai, ara to te ngakau. "E kore te aroha e hanga kino ki tona hoa; ko te aroha hoki te whakaritenga o te ture." (Rom. 13, 10).

NGA RETA TUKU MAI.

TE KURA TAKUTA.

(Na te kai-tuku korero mai o Murihiku.)

Otepoti (Dunedin)

Hune 18th, 1899.

Ki nga Etita o te Pipiwharauroa,

E hoa ma tena korua. Ehara i te mea he kore korero i kore ai e hamumu wawe te waha, engari he kore takiwa watea, hai tuhinga atu. Katahi nei ano te takiwa watea, na reira, ka toko ake te ngakau kia tukua atu enei kupu. Aku kupu tuatahi mo te mahi nana nei au i kawē mai ki tenei kainga ara te "mahi takuta." Kaore ano au i uru noa ki te tino mahi takuta. Ko taku mahi inaianei he ako i etahi mea ke, otira kia puta au i tenei whakamatautauranga a te mutunga o tenei tau, katahi ano ka uru ki nga mahi nui a taua hunga a te takuta. Enei kupu aku he whakaatu kau atu i te ahua o nga mahi o taua kainga. No tetahi rangi ka haere matau ko etahi o nga tangata o taua kura ki te matakītaki. I haere matau ki te ruuma tapatapahi i te tuatahi. I reira e tako ana etahi tangata kua mate, engari kaore ano kia tapatapahia. Te ahua o taua ruuma tena te rereke na. Tona haunga hoki tino kaha atu hai aha ma te pakeha. Tena ana rongoa hai patu i te kino i te aha noa iho. Ka mutu tena ka haere matau ki te ruuma putunga iwi. E putu ana tera te iwi tangata, mehemea he toma no nehera. I reira ano e putu ana nga mea a te pakeha hai mahi mo nga mate o ia wahi o ia wahi o te tinana. Ka mutu tenei ka haere matau ki tetahi atu ruuma. I reira te mahi a te whakaahua o ia mate o ia mate o te tinana o te tangata, a he hanga wetiweti tera. Ka mutu tena ka haere matau ki te ruuma rongoa. Tetahi ruuma nui, kii tonu i te rongoa mo ia mate mo ia mate. Tetahi kura

whakamiharo atu tenei. He maha hoki ona tangata kua puta hai takuta. Kia mohio mai hoki korua e hoa ma koia nei tetahi o nga kura takuta tino uaua atu o te ao nei. E rite tonu ana ki nga kura o Ingarangi. No reira mehemea te tangata ki te puta, e rite tonu ana ia ki nga tino tangata o Ingarangi. Heoi ano.

Na to korua hoa aroha.

Tutere Wi Repa.

HUKARERE.

Kia Te Pipiwharauroa,

E Manu, tena koe!

I te hawhe tuatahi o tenei tau e 61 nga tamariki i te kura o Hukarere. No Ngatikahungunu e 22; no Ngatiporou 17; no Ngapuhi hui atu ki te Rarawa e 7; no te Arawa e 6; no Turanga e 3; no Waikato e 3; no Ngatiraukawa e 2; no Wharekaui 1.

Ko nga tiu kai-whakahaere o tenei kura ko nga tamahine a Te Wiremu, Pihopa tuatahi o Waipap. Ko te kai-whakahaere o raro iho ia ratou ko Miss Bulstrode; ona hoa, ko Miss Baker, ko Miss A. Gage, ko Miss Brown. Ka kite iho nga tamariki tawhito o Hukarere kua ngaro nga ingoa o nga kai-whakaako o te takiwa i a ratou e kura ana, ara, nga ingoa o Miss Down raua ko Miss Minton. Ko Miss Down kua marena kia Mr. J. Hope. Kei Nepia tonu raua ko tona hoa e noho ana. Ko Miss Minton no tenei tau i mutu ai tona noho ki Hukarere; kei Akarana ia inaianei. Kei te mahara tonu nga tamariki o te kura ki to raua pai, ki to raua atawhai kia ratou i mua. Ko Miss Bulstrode i haere mai i Ingarangi, he wahine mihinare.

E nga tamariki o Hukarere i te kainga, tena koutou katoa — tena koutou ia koutou na mahi i o koutou na haringa, pouritanga ranei. Kia tumanako, kia hari. E mea ana te Ariki: "Ko ahau ko Ihowa ko tou Atua kei te pupuri i tou ringaringa matau, te mea atu nei kia koe, kua e wehi; ko ahau hei whakaahuru mou." Kaati e 'Te Pipi' ka hoki to tono.

Heoi ano.

Na Hukarere.

HE WHAKATUPATO.

E koa ana a Ingarangi me ona koroni huhua i te ra nui o te Kuini, e kiki ana nga pepa i nga whakapēhapa mo te mana, mo te toa, mo te kaha o Ingarangi, ka puta te waiaata e mau ake nei te whakamaoritanga, na tetahi o nga tangata matau o Ingarangi i tuhihihi.